
ANNOTASİYA 


Məqalədə Ulu Öndər Heydər Əliyevin 1982-1987-ci illərə aid fəaliyyəti 
dövründə təhsil islahatlarının hazırlanması istiqamətində gördüyü 
işlərdən, həyata keçirdiyi tədbirlərdən bəhs edilir. Araşdırmalar göstərir 
ki, həmin illərdə Heydər Əliyev ümumi təhsilin struktur və məzmunu 
ilə bağlı islahatın hazırlanmasında böyük rol oynayıb. Heydər Əliyev 
hər zaman təhsilin himayədarı kimi çıxış edib, onun cəmiyyətin 
inkişafına əsaslı şəkildə təsir göstərdiyini əsaslandırıb. O, haqlı olaraq 
qeyd edirdi ki, təhsil millətin gələcəyidir. 


Açar sözlər: Heydər Əliyev, Azərbaycanda təhsil siyasəti, təhsil 
islahatları. 

ABSTRACT 


The malor focus of the article is based on the vvork done by the Great 
Leader Heydar Aliyev in the period of 1982-1987 in the arrangement of 
educational reforms and the measurements taken by him. The 
research demonstrates that, in the course of years mentioned above, 
Heydar Aliyev played a malor role in the preparation of the reform of 
the structure and content of general education. Heydar Aliyev has ever 
acted as a person having patronage on the education and İustified 
that it has a substantial impact on the development of society. He has 
correctiy stated that education is the future of a nation. 


Keyvvords: Heydar Aliyev, education policy in Azerbailan, 
educational reforms. 

Ümumi təhsilin inkişafına Heydər Əliyevin diqqət və qayğısı (1982-1987-ci illər) 


Heydər Əliyevin SSRİ-nin ali rəhbərliyində 
çalışdığı dövr 1982-1987-ci illəri əhatə edir. 
1982-ci ilin sonunda Ulu Öndər Heydər Əliyevin 
SSRİ-nin ali rəhbərliyinə irəli çəkilməsi, güclü 
dövlətin təhsil siyasətinə, təhsil islahatlarına 
rəhbərlik etməsi ümumi təhsilin inkişafında 
keyfiyyət dəyişmələrinə gətirib çıxardı. 

Bu o illər idi ki, Heydər Əliyev, digər sahələrlə 
yanaşı, Sovet İttifaqının bütövlükdə təhsil sis- 
teminə rəhbərlik edirdi. Ulu Öndər Moskvada 
işlədiyi dövrü təhlil edərək qeyd edirdi: “Mənim 
bir çox vəzifələrim var idi, bir çox nazirliklərə 
bilavasitə rəhbərlik edirdim. Onların içərisində 
Sovetlər Birliyinin Ali və Orta İxtisas Təhsili 
Nazirliyi, Maarif Nazirliyi və Texniki Peşə Təhsili 
Komitəsi də var idi. Mən Sovet İttifaqında bu 
üç təhsilə aid olan nazirliklərə 5 il rəhbərlik 
etmişəm, onların işində bilavasitə iştirak 
etmişəm, mən onların məsələlərini həll etmişəm, 
nazirlərin məruzələrini dinləmişəm, kollegiya- 
larında, böyük iclaslarında iştirak etmişəm, 
fikirlərimi söyləmişəm, bir çox qərarlar qəbul 
etmişəm” (Mərdanov, 2002). 

O illərdə SSRİ-də keçirilən ümumi təhsil 
üzrə İslahat Komissiyasına da Heydər Əliyev 
rəhbərlik edib. Tarixi həqiqətdir ki, SSRİ kimi 
güclü bir dövlətin rəhbərliyində Heydər Əliyevin 
yüksək vəzifə tutması, digər sahələrlə yanaşı, 
ölkə təhsilinə 5 il rəhbərlik etməsi, təhsilin 
təşkili və inkişafı məsələlərinin bilavasitə onun 
səlahiyyət və nəzarətində olması keçmiş ittifaq 
miqyasında olduğu kimi, Azərbaycanda da geniş 
islahatlar aparılmasına zəmin yaratdı. 1984- 
cü ildə SSRİ-də ümumi təhsil üzrə islahatların 
əsas istiqamətlərinin müəyyənləşdirilməsi və 
yerinə yetirilməsi mexanizminin işlənib 
hazırlanması məhz Heydər Əliyevin adı ilə 
bağlıdır (Əliyev, 2006). 

1984-1987-ci illərdə Heydər Əliyevin 
rəhbərliyi ilə hazırlanan “Ümumtəhsil və peşə 
məktəbi islahatının əsas istiqamətləri” adlı is- 
lahat proqramında nəzərdə tutulan bir çox 
məsələlər həyata keçirilib. Qeyd etmək lazımdır 
ki, ümumi orta təhsilə 6 yaşdan başlanması və 
onun müddətinin 11 illik olması haqqında təklif 
məhz Heydər Əliyev tərəfindən irəli sürülüb 


və həmin ideya müstəqil Azərbaycanın təhsil 
quruculuğunda reallığa çevrilib (Mərdanov, 
2011). 

1980-ci illərdə məktəblərdə ayrı-ayrı fənn 
kabinetlərinin formalaşması təhsilin keyfiyyətinə 
öz təsirini göstərməyə bilməzdi. Təhsilin 
keyfiyyətinin yüksəlişini nəzərə alaraq mək- 
təblərdə fizika, kimya, biologiya, tarix, hərbi 
hazırlıq, ədəbiyyat, rus dili, coğrafiya və başqa 
fənn kabinetləri şagirdlərin ixtiyarına verilib. 

Ulu Öndər Heydər Əliyev ümumi təhsilin 
əsaslı inkişafında da böyük xidmətlər göstərib. 
1984-cü ildə SSRİ-də ümumi təhsil üzrə islahatın 
əsas istiqamətlərinin müəyyənləşdirilməsi və 
yerinə yetirilməsi mexanizminin işlənib 
hazırlanması, hər il sentyabrın 1-nin ümumxalq 
bayramı, “Bilik günü” kimi qeyd edilməsi 
təşəbbüsü də məhz Heydər Əliyevin adı ilə 
bağlıdır. 

Bundan başqa, SSRİ-də fəaliyyət göstərən 
internat tipli müəssisələrin işinin yaxşılaş- 
dırılmasının təmin edilməsi ilə bağlı hökumətin 
üç qərarının (1984, 1985 və 1987-ci illərdə) 
hazırlanması da bilavasitə Heydər Əliyevin 
təşəbbüsü ilə qəbul edilib. “Ümumtəhsil və peşə 
məktəbi islahatının əsas istiqaməti haqqında” 
Sovet İKP MK-nın plenumunun qərarı, o 
cümlədən 1984-cü il aprelin ortalarında SSRİ 
Ali Sovetinin qəbul etdiyi qərar və ümumi 
təhsilə dair islahat proqramı Heydər Əliyevin 
fikir və təklifləri əsasında qəbul edilib. 

1982-ci ildə respublikada 4395 ümumtəhsil 
məktəbi fəaliyyət göstərirdi. Həmin ilin sonunda 
Heydər Əliyevin SSRİ-nin ali rəhbərliyinə irəli 
çəkilməsi, dövlətin həm də təhsil siyasətinə və 
təhsil islahatlarına rəhbərlik etməsi Azərbay- 
canda ümumtəhsil məktəblərinin inkişafına və 
məktəb islahatı aparılmasına zəmin yaratdı. 
1984-cü ildə SSRİ-də aparılan ümumtəhsil və 
peşə məktəbləri üzrə islahatın əsas istiqamətləri 
və strategiyasının müəyyənləşdirilməsi, həmin 
islahatın icra mexanizminin işlənib hazırlanması 
məhz İslahat Komissiyasının sədri Heydər 
Əliyevin adı ilə bağlıdır. Komissiyanın hazırladığı 
“Ümumtəhsil və peşə məktəbi islahatının əsas 
istiqamətlərində nəzərdə tutulan bir çox 


http://as-iournal.edu.az 


Natiq Axundov 


məsələlər (6 yaşdan təhsil, 11 illik icbari orta 
təhsil, “Bilik günü”nün təsis edilməsi, ümumi 
orta təhsildə tədrisin təmayüllülər və dərinləşmiş 
siniflər əsasında qurulması və s.) həyata keçirilsə 
də, sonrakı siyasi proseslər qarşıya qoyulan 
məktəb islahatının reallaşmasına imkan vermədi 
(Əhmədov, 2010). 

Məktəbəqədər tərbiyə müəssisələrinin sayı 
isə 1969-cu ildən 1982-ci ilə qədər olan dövrdə 
1600-dən 1875-ə çatdırılıb, orada tərbiyə alan- 
ların sayı müvafiq olaraq 110 mindən 147 min 
nəfərə yüksəlib. 

Heydər Əliyev SSRİ Nazirlər Soveti sədrinin 
birinci müavini vəzifəsində ümumtəhsil və peşə 
məktəbi üzrə islahat komissiyasının sədri kimi 
XI çağırış SSRİ Ali Sovetinin sessiyasında 
ümumtəhsil və peşə məktəbi islahatının əsas 
istiqamətləri haqqında məruzəsində ümumtəhsil 
və peşə məktəblərinin sosial rolunun gücləndiril- 
məsi yollarından danışarkən demişdir ki, bu 
gün müzakirə olunan sənəddə nəzərdə tutulan 
tədbirlərin həyata keçirilməsi məktəbdə təlim 
və tərbiyə işini real istehsalla daha dolğun 
şəkildə əlaqələndirməyə imkan verəcək əməyi 
məktəb həyatının təsadüfi, ikinci dərəcəli 
komponentindən müntəzəm komponentinə, 
onun əsas komponentlərindən birinə çevirə- 
cəkdir. İslahat müasir məktəbi məhz əmək 
tərbiyəsinin gücləndirilməsinə yönəldir. Bütün 
gənclərin, o cümlədən orta ümumtəhsil mək- 
təbləri məzunlarının əmək fəaliyyətinə başla- 
mazdan əvvəl müəyyən bir peşəyə yiyələnməsi- 
nə nail olmaq vəzifəsi qarşıya qoyulur. Bu bizim 
sosial nailiyyətimiz olacaq, nəinki xalq təsərrüfatı 
üçün kadr hazırlığı işini yaxşılaşdırmağa imkan 
verəcək, həm də gənclərə dərk olunmuş əmək 
tələbatı yaradılmasına, onların öz həyat pers- 
pektivlərini düzgün seçmələrinə kömək edəcək, 
ümumtəhsil məktəbinin sosial funksiyalarının 
və rolunun nəzərə çarpacaq dərəcədə zəngin- 
ləşməsinə gətirib çıxaracaqdır” (Mərdanov, 
2011). 

Bu gün Azərbaycanda uğurla reallaşmaqda 
olan bir çox mütərəqqi islahatların əsası hələ o 
zaman Heydər Əliyev tərəfindən qoyulub. 0 
dövrdə Azərbaycanda ümumtəhsil məktəb 

islahatının mərhələlərlə həyata keçirilməsinin 
təmin edilməsi qərara alındı. Növbəti ildə qəbul 
edilən qərarların icrasına başlandı. O dövrdə 
ümumi orta təhsilin həyata keçirilməsi və digər 
məsələlərə diqqət artırıldı. Həllini gözləyən 
məsələlər dedikdə, ehtiyacı olan uşaqların in- 
ternatlara cəlb edilməsi, günü uzadılmış qrup 
və məktəblərin təşkili, ehtiyacı olan uşaqlara 
maddi kömək edilməsi, əqli və fiziki cəhətdən 
qüsurlu uşaqlar üçün xüsusi məktəb və siniflərin 
yaradılması, uzaq məsafələrdə yaşayan şa- 
girdlərin məktəblərə avtobusla daşınması, 
onların dərsliklərlə pulsuz təmin olunması və 
digər məsələləri xüsusilə qeyd etmək lazımdır. 
Ümumtəhsilə dövlət büdcəsindən ayrılan vəsaitin 
də həcmi xeyli artırıldı (Mərdanov, 2011). 
Heydər Əliyevin Azərbaycana rəhbərlik etdiyi 
1970-1982-ci illərdə əldə etdiyi ən mühüm ta- 
rixi nailiyyətlərindən biri də xalqımızın uzaq 
gələcəyini nəzərdə tutan güclü kadr potensi- 
alının, o cümlədən nadir ixtisaslar üzrə mü- 
təxəssislər ordusunun yaradılması idi. Belə ki, 
həmin illərdə iqtisadiyyatın sürətli və çoxşaxəli 
inkişafına uyğun olaraq respublikanın ali və 
orta ixtisas təhsili şəbəkəsi genişləndirildi. 
Ulu Öndər gənclərin təhsil və tərbiyəsi 
sahəsində vahid dövlət siyasətini təmin etmək, 
xalq maarifi işinə rəhbərlik səviyyəsini 
yüksəltmək, pedaqofi kadrlara lazımi əmək və 
məişət şəraiti yaratmaq üçün ardıcıl surətdə 
tədbirlər görülməsini zəruri sayırdı. 
1980-ci illərdə ölkədə ümumi təhsilin 
keyfiyyətcə yeni səviyyəyə qaldırılması nəzərdə 
tutulurdu. Təhsil, əmək və əxlaq tərbiyəsi 
sahəsində gənclərlə aparılan işin daha da 
təkmilləşdirilməsi zərurəti yarandı. Məktəb 
islahatında məqsəd həm də təhsilin strukturunun 
təkmilləşdirilməsi, təlimin fəal forma və 
metodlarının tətbiq edilməsi, təlim-tərbiyənin 
vəhdəti prinsipinin, ailənin, məktəbin və 
ictimaiyyətin sıx əlaqəsinin məqsədyönlü şəkildə 
həyata keçirilməsi idi. Bu baxımdan, Ulu Öndərin 
ideyaları mühüm əhəmiyyət kəsb edir. 
Ömrünün 50 ilindən çoxu Azərbaycan 
xalqının, Azərbaycan dövləti və dövlətçiliyinin 
taleyi ilə bağlı olan, iqtisadiyyatımızda, milli 

ideologiya və mənəviyyatımızda, mədəniyyə- 
timizdə, elmimizdə, təhsilimizdə, səhiyyəmizdə 
və digər sahələrdə misli görünməyən işlər görən 
dünya şöhrətli şəxsiyyət olan ümummilli lider 
Heydər Əliyevin yorulmaz fəaliyyəti heç vaxt 
xalqımızın yaddaşından silinməyəcək, indiki və 
gələcək nəsillər bu böyük şəxsiyyətə hörmət 
və ehtiram edəcəklər. 

Heydər Əliyev xalq maarifinin təkmilləş- 
dirilməsinə və gənc nəslin tərbiyəsinə dair 
stratefi proqramların hazırlanmasını vacib 
sayırdı. Haqlı olaraq qeyd edirdi ki, təhsil 
məsələsinə məhz belə stratefii yanaşma 
cəmiyyətin tərəqqisinə böyük fayda verə bilər. 

Cəmiyyətin inkişafı dövrün çağırışlarından 
irəli gələn vəzifələrin həllini tələb edir. Belə bir 
zamanda fəal vətəndaş, mənəviyyatca zəngin, 
əxlaqi cəhətdən təmiz, dürüst şəxsiyyətlərin 
formalaşdırılması olduqca vacibdir. Ona görə 
də təlim və tərbiyə işi həmişə diqqətdə sax- 
lanılmalıdır. Gənc nəslin həyata və əməyə 
hazırlaşdırılması daim təkmilləşdirilməlidir. 

Ümummilli lider qeyd edirdi ki, dünya mə- 
dəniyyətinin yüksək inkişaf mərhələsinə çatmaq, 
sürətli yüksəlişə nail olmaq üçün iqtisadiyyatın 
və cəmiyyətin sosial tərəqqisində misilsiz rol 
oynayan xalq maarifinin zəngin təcrübəsinə və 
nailiyyətlərinə arxalanmaq vacibdir. Ona görə 
də ümumi təhsilə, xalqın maariflənməsinə, 
mənəvi inkişafa, şagirdlərə, o cümlədən istedadlı 
uşaqlara, yaradıcı qüvvələrə hər zaman qayğı 
göstərilməsinə ehtiyac var. 

O zaman təlim-tərbiyə işinə yeni yanaşmalar 
vahid məktəb, əmək məktəbi, texniki məktəb 
ideyalarını müasir şəraitə uyğun olaraq ardıcıl 
surətdə inkişaf etdirir, cəmiyyətin bütün tərbiyəvi 
qüvvələrini birləşdirməyə imkan verirdi. 
Məktəbdə təlim və tərbiyə işinin real istehsalla 
daha da əlaqələndirilməsi imkanları yaradılırdı. 
Orta ümumtəhsil məktəbləri məzunlarının əmək 
fəaliyyətinə başlamazdan əvvəl müəyyən bir 
peşəyə yiyələnməsi mühüm vəzifə hesab edilirdi. 
Bu da kadr hazırlığı işini yeni dövrün tələblərinə 
uyğunlaşdırmağa, yeniyetmə və gənclərdə dərk 
olunmuş əmək tələbatının yaradılmasına təsir 
göstərir, onların öz həyat perspektivlərini düzgün 


seçmələri ümumtəhsil məktəblərinin sosial 
funksiyalarının və rolunun nəzərəçarpacaq 
dərəcədə zənginləşməsinə imkanlar yaradırdı. 

Məktəb islahatı ilə bağlı ümummilli lider 
Heydər Əliyevin çıxışları, məruzəsi, fikir və 
ideyaları cəmiyyətin tərəqqisinə xidmət edən 
başlıca problemləri əks etdirir (Mərdanov, 
2002). Ulu Öndərimiz şagirdlərin təhsilinin və 
tərbiyəsinin keyfiyyətinin yüksəldilməsini, 
gənclərdə yüksək mənəvi keyfiyyətlər, vətənə 
məhəbbət hissinin formalaşdırılmasını başılca 
vəzifələrdən hesab edirdi. Eyni zamanda 
şagirdlərin dərs prosesinin, ictimai və ailə 
tərbiyəsinin bütün forma və metodlarının 
təkmilləşdirilməsi, onların daha erkən yaşlarda 
biliklərə cəlb edilməsi və onlara ictimai, faydalı 
əməkdə iştirak etməküçün vərdişlər aşılanması, 
habelə xalq maarifinin idarə olunmasının 
yaxşılaşdırılması, ümumi təhsilin tədris-maddi 
bazasının möhkəmləndirilməsinin bu məq- 
sədlərə xidmət etməsi vacib hesab olunurdu. 

1984-cü il yanvarın 4-də xalqın müzakirəsinə 
verilən “Ümumtəhsil və peşə məktəbində 
islahatının əsas istiqamətləri” haqqında Sovet 
İKP MK-nın layihəsini işləyib hazırlayan SSRİ 
Nazirlər Soveti sədrinin birinci müavini Heydər 
Əliyev idi (Axundova, 2008). 

İslahatda nəzərdə tutulan və müəllimlərin 
ixtisasının artırılmasına yönəldilən tədbirlərə 
toxunan Heydər Əliyev müəllimin ideal portre- 
tinin cizgilərini bu cür yaradır: “Nə vaxta qədər 
ki, müəllim öyrənir, o yaşayır, nə vaxta qədər 
ki, müəllim yaşayır - o öyrənir: Bu həqiqət heç 
vaxt öz mənasını itirməyəcək, Müəllim nəinki 
zəmanə ilə ayaqlaşmalıdır, hətta onu qabaq- 
lamalıdır” f(“Kommunist” qəzeti, 1982). 

Heydər Əliyev mədəniyyət xadimlərini xalq 
maarifinə və ümumtəhsil islahatına öz töhfələrini 
verməyə çağırırdı, uşaq və gənclərin mənəvi 
və vətəndaşlıq təşəkkülünə kömək edən yüksək 
ideyalı, bədii cəhətdən kamil, məktəb həyatını, 
müəllimlərin nəcib missiyasını dolğun və düzgün 
əks etdirən əsərlər gözləyirdi. 

Heydər Əliyev Azərbaycanda təhsilimizin, 
onun aparıcı amili olan müəllimlərin cəmiyyətdə 
rolunun artması, müəllimlik peşəsinə olunan 

ehtiram, bu peşənin layiqli davamçılarına olan 
qayğı və himayə, dövrün tələbindən irəli gələn 
humanistləşdirmə, təhsilin forma və məzmunca 
yeniləşməsi, təlim-tərbiyə işinin təkmilləş- 
dirilməsi kimi mühüm məsələlərə daim yüksək 
diqqət yetirilən, ardıcıl, sistemli təhsil islahat- 
larının aparılmasını ön plana çəkib. Azərbay- 
canda təhsilin yaxşılaşdırılması, gənc nəslin 
dünyagörüşünün formalaşdırılması, onların 
təlim və tərbiyəsinin düzgün təşkili cəmiyyət 
qarşısında duran ən mühüm vəzifələrdən biri 
olub. 

Bu gün Heydər Əliyev şəxsiyyətini, zəngin 
siyasi təcrübəsini, gənclərin dünyagörüşünün 
formalaşmasında müsbət rolunu göstərmək 
bizim ən başlıca vəzifələrimizdən biridir. Dahilik 
səviyyəsinə yüksəlmiş görkəmli şəxsiyyətlərin 
həyata gəlişi yüz ildə bir dəfə təsadüf edilən 
hadisə olmaqla yanaşı, qismətlərinə düşmüş 
ömür payı müddətində onların gördükləri tarixi 
işlərin miqyası əsrlərə bərabər tutulur, ölkə- 
sinin, millətinin zəfər salnaməsinə əbədi həkk 
olunur. 

Ulu Öndərin xalqına bağlılığı, xalqının gələ- 
cəyini xoşbəxt görmək istəyi bu üç sözdə özünü 
nümayiş etdirir: “Təhsil millətin gələcəyidir” 
Bu üç sözün hərfi mənasından yaranan müdrik 
fəlsəfi müddəa işıqlı, savadlı bir cəmiyyətin, 
güclü dövlətin bərqərar olmasının mənəvi-ide- 
oloği dayağı, ideya mənbəyi, inkişaf rəmzi kimi 
səslənir. Xalqını xoşbəxt, firavan, yüksək səviyyəli, 
dərin dünyagörüşlü, qlobal təhsilli görmək 
Heydər Əliyevin arzusu idi. 

Təhsil sistemi bir-biri ilə dialektik vəhdətdə 
olan və qarşılıqlı inkişaf edən, eləcə də keyfiyyət 
baxımından biri digərindən asılı olan pillə və 
ölçü səviyyələrindən ibarət vahid orqanizmdir. 
Odur ki, qəbul edilən qərarlarda ibtidai siniflərin 
və məktəbəqədər təhsilin təşkil olunması 
təhsildə təkzibolunmaz inkişaf deməkdir. Qeyd 
etdiyimiz sahədə inkişaf olmazsa, ibtidai təhsil 
dövründə şagirdlər müəyyən edilən standartlara, 
cəmiyyətin inkişaf tələblərinə uyğun keyfiyyətli 
təhsil alıb zəruri bilik, bacarıq və səriştələrə 
yiyələnməzlərsə, o zaman ümumi orta təhsil 
səviyyəsində onlardan hansısa səmərəli nəticələr 
gözləmək əbəsdir. 

Bu sahədə ibtidai sinif müəllimlərimizin 
elmi-nəzəri peşəkarlıq səviyyəsi, metodik kamil- 
liyi çox mühüm əhəmiyyət kəsb edir. Heydər 
Əliyev təhsil islahatlarının proqram və layihələri 
hazırlanarkən, şübhəsiz, bu həqiqətləri diqqətə 
çatdırırdı. Buradan belə bir nəticə çıxarmaq 
mümkündür ki, hər hansı bir xalqı, ölkəni öz 
hüdudlarından kənarda tanıdan mühüm 
amillərdən biri də onun, insanın ümumi təhsil 
vasitəsilə malik olduğu dəyərlər kompleksi 
hesab edilir. Bu halda müəllimlərin, xüsusilə 
ibtidai sinif müəllimlərinin mövcud tərkibini 
ciddi təhlil edərək onu müasir keyfiyyət 
tələblərinə uyğun daha da yaxşılaşdırmaq, 
pedaqofi kadr hazırlığı sistemini yeni dövrün 
çağırışları fonunda getdikcə təkmilləşdirmək, 
fikrimizcə, vacib vəzifələrdəndir. 

Heydər Əliyevin təhsillə bağlı verdiyi açıq- 
lamada qeyd olunurdu ki, gələcəkdə məzmun 
və mahiyyətinə görə ümumi təhsil yolu ilə 
aşılanacaq yeni tələb olunan bacarıq və vərdişlər 
nə qədər dəyişilib modernləşsə də, baza, istinad 
xarakterlilər daim tələbyönlü qalacaqdır. Məhz 
bu zəruri keyfiyyətlər cəmiyyətin faydalı üzvü 
olmaq, əmək fəaliyyətinə qoşulmaq, dövrün və 
zamanın yeniliklərini mənimsəyə bilmək üçün 
bünövrə rolunu oynayır. Heydər Əliyevin 
təbirincə desək, təbiət və cəmiyyətin inkişaf 
qanunlarını yaxşı başa düşən yaradıcı təfəkkür 
vərdişləri olan bilikli, təhsilli adamlar hazır- 
lanmalıdır. Biz bu gün təhsilin nüfuzunu yük- 
səltmək istəyiriksə, onda şagirdlərə öz biliklərini 
müstəqil surətdə artırmaq, elmi informasiyaların 
sürətli axınından baş çıxarmaq aşılanmalıdır 
(Nəbiyev, 1998). 

Heydər Əliyev hələ Moskvada vəzifədə olduğu 
dövrdə də Azərbaycan təhsil sisteminin dünya 
təhsil sisteminin standartlarına uyğunlaşdırılmalı 
olduğunu bildirirdi. Qeyd edirdi ki, Azərbaycanda 
təhsil islahatları hazırlayıb həyata keçirilməsinə 
çalışmalı, bu yolda heç nəyi əsirgəməməliyik. 
Biz bilirik ki, yüksək təhsilli, intellektli kadrların 
hazırlanmasında dövlət büdcəsindən xeyli miq- 
darda vəsait xərclənir. 

Heydər Əliyev 1980-ci illərdə Azərbaycan 
gənclərinin respublikamızdan kənarda təhsil 

almaq imkanlarını genişləndirib, onlar hazırda 
müstəqil Azərbaycanın xalq təsərrüfatının 
müxtəlif sahələrində çalışır və gənc nəslə təhsil, 
bilik və bacarıqlar öyrədirlər. Bu gün təhsil 
sahəsində çalışanlar Heydər Əliyevin islahat 
proqramlarından, ideyalarından bəhrələnir və 
onları həyata keçirirlər (Nəbiyev, 1998). 

Tədris prosesində əyanilik çox böyük fayda 
verə biləcək qaydadır, şəxsi nümunələrin 
bütövlükdə tərbiyə işində xüsusilə vətənpərvərlik 
tərbiyəsində mühüm rol oynaması birmənalıdır. 
Valideynlərdən sonra uşağın daha çox inandığı, 
ibrət götürdüyü müəllimlərdir. Elə ona görə 
deyirik ki, müəllimlik çətin peşədir, keyfiyyətli 
dərs demək müəllimin əsas vəzifəsidirsə, əqi- 
dəsinə, mənəviyyatına görə örnək olmaq ikiqat 
vəzifəsidir. Həyat sübut edir ki, tələb edənin 
özü tələb etdiyi dəyərlərə mənsub olmasa, onun 
təbliğat və təşviqatı heç bir fayda verməz. 
Heydər Əliyevin istiqamətverici dəyərli tələb- 
lərindən biri də o idi ki, ümumi təhsilimizdə, 
yəni məktəblərimizdə bütün dərslər, bütün 
fənlər bizim həyatımıza həsr olunmalıdır. 
Dərindən yanaşsaq, bu böyük məna daşıyan 
əbədi vəzifədir. Belə nəticə çıxarmaq olar ki, 
bizim bu günümüz və gələcəyimiz indi və sonra 
ümumi təhsilə cəlb edilən uşaqları hansı 
səviyyədə formalaşdırıb milli dəyərlər ruhunda 
tərbiyə etməyimizdən, keyfiyyətli təhsil 
verməyimizdən bilavasitə asılıdır. Yeni biliklərin 
əldə edilməsi təhsilin yox, elmin funksiyasına 
aiddir. Təhsil isə artıq məlum olan bilikləri 
geniş kütlələrə və ya məqsəddən asılı olaraq 
əhalinin müəyyən qrupuna çatdırmaq üçün 
təşkil olunmuş genişmiqyaslı ictimai prosesdir. 

Məqalənin elmi yeniliyi. Məqalədə ümum- 
milli lider Heydər Əliyevin 1982-1987-ci illərdə 
təhsil sahəsində həyata keçirilən islahatların 
hazırlanmasında və tətbiqində rolu elmi-pedaqofi 
baxımdan əsaslandırılıb, problemlə bağlı elmi 
təhlillər aparılıb. 

Məqalənin praktik əhəmiyyəti və tətbiqi. 
Məqalədə əksini tapmış fikirlər, əsaslandırılmış 
elmi nəticələr pedaqofi baxımdan əhəmiyyətlidir 
və tədris resurslarının hazırlanmasında, təhsil 
tarixinə aid dərslərdə tətbiq edilə bilər. 


NƏTİCƏ 


Görkəmli siyasi və dövlət xadimi Heydər 
Əliyev Azərbaycan təhsilinin, elminin inkişafına, 
milli-mənəvi dəyərlərimizin qorunmasına və 
təbliğinə çox böyük töhfə verən şəxsiyyətdir. 
Onun Azərbaycan elminin, təhsilinin, mədə- 
niyyətinin inkişafında misilsiz xidmətləri vardır. 
Ulu Öndər Heydər Əliyev ölkəyə rəhbərliyinin 
bütün dövrlərində bu sahəyə diqqət və qayğısını 
əsirgəməyib, daim milli elmimizin, mədə- 
niyyətimizin, eyni zamanda ümumi təhsilimizin 
güclü himayədarı kimi çıxış edib. 

